

சாராம்சம்: இனிய குழந்தைகளே, ‘நான் ஓர் ஆத்மா, நான் ஓர் ஆத்மா’ என்று பயிற்சி செய்யுங்கள். சரீர உணர்வைத் துறந்திடுங்கள். தொடர்ந்தும் சிவபாபாவை நினைவு செய்து, வீடு திரும்புங்கள்.

கேள்வி: எக் குழந்தைகளையிட்டு பாபா அதிகளவில் கருணை கொள்கின்றார்?

பதில்: தந்தைக்கு உரியவர்களாகிய பின்னரும், தமது பெறுமதிமிக்க நேரத்தை வீணாக்கி, எவ்விதமான சேவையும் செய்யாத குழந்தைகளையிட்டு தந்தை அதிகளவு கருணை கொள்கின்றார். பாபா கூறுகின்றார்: நீங்கள் எனது குழந்தைகள் ஆகியுள்ளதால், முதல் தரமானவர்கள் (first grade) ஆகுவதன் மூலம் இதனை அனைவருக்கும் எடுத்துக்காட்ட வேண்டும். நீங்கள் பெறுகின்ற ஞான இரத்தினங்களைத் தானம் செய்யுங்கள்.

பாடல்: நான் எனது பாக்கியத்தை விழித்தெழச் செய்தவாறு வந்துள்ளேன்....

ஓம் சாந்தி. பாபா ஞானக்கடல் என்பதால், உலகின் ஆரம்பம், மத்தி, இறுதியின் ஞானத்தை உங்களுக்கு விளங்கப்படுத்துவதுடன், படங்களையும் உங்களுக்கு மிக நன்றாக விளங்கப்படுத்துகின்றார். ஏணிப்படம் விளங்கப்படுத்துவதற்கு மிகவும் சிறந்த படம் என்பதாலும், அது பாரத மக்களுக்கானது என்பதாலும், அப்படத்தைப் பற்றியே பாபா இரவு முழுவதும் சிந்தித்துக் கொண்டிருந்தார். சிவபாபா ஞானக்கடல் ஆவார். இந்த பாபா தொடர்ந்தும் அலைகளை உருவாக்கிக் கொண்டிருக்கின்றார். இதுவே ஞானக் கடலைக் கடைதல் என்று அழைக்கப்படுகின்றது. நீங்கள் மிகவும் குறைவாகவே ஞானத்தைக் கடைகின்றீர்கள். சில குழந்தைகள் ஞானத்தைக் கடைவதேயில்லை. ஒவ்வொருவரின் புத்தியும் வேலை செய்ய வேண்டும். பாபா ஏணிப்படத்தைப் பற்றி பல எண்ணங்களைக் கொண்டிருந்தார். அசரீரியான உலகம் உச்சியிலேயே காட்டப்பட வேண்டும். சரீர உலகின் 84 பிறவிகளையே ஏணி குறிக்கின்றது. ஞானமற்ற எவராலும் இப்படத்தை உருவாக்க முடியாது. குழந்தைகளாகிய உங்களிடம் மாத்திரமே இந்த ஞானம் உள்ளது. படங்களை உருவாக்கிக் கொண்டிருக்கும்போதும், உங்கள் கடைதல் தொடர வேண்டும். இது மிகவும் நல்லதொரு விடயமாகும். ஆக உச்சியில் உள்ள அசரீரி உலகமும், நிச்சயமாகத் தேவையாகும். ஆத்மாக்கள் நட்சத்திரங்கள் போன்றவர்கள் என விளங்கப்படுத்தப் பட்டுள்ளது. அசரீரியான உலகிற்கு அடுத்ததாக, பிரம்மா, விஷ்ணு, சங்கரரின் உலகங்கள் உள்ளன. அதுவே சூட்சும உலகம் என்று அழைக்கப்படுகின்றது. ஏணிப்படத்தில், பாரதத்தைப் பற்றிய விடயங்கள் முழுவதும் மாத்திரமே காட்டப்பட்டுள்ளன. தூய்மையாக இருந்த பாரதம், இப்பொழுது தூய்மையற்றதாக ஆகியுள்ளது. அனைத்து வார்த்தைகளும் எழுதப்பட வேண்டும். அப்பாவி மக்களுக்கு எதுவும் தெரியாது. பூஜிக்கத் தகுதியானவர்கள், பூஜிப்பவர்கள் ஆகியுள்ளார்கள். எவருக்கும் இது தெரியாது. உங்கள் மத்தியிலும், உங்களுக்கும் இது வரிசைக்கிரமமாகவே தெரியும். ஓர் இராச்சியம் ஸ்தாபிக்கப்படுகின்றது. சிலர் மிக நன்றாக முயற்சி செய்கின்றார்கள். நான் ஓர் ஆத்மா. உங்களை ஓர் ஆத்மா என நீங்கள் கருத வேண்டும் என்று விளங்கப்படுத்தப்பட்டிருப்பதால், அவர்கள் தமது சரீரங்களையும் மறந்ததுடன், வேறு எதனையும் பார்க்காததைப் போன்றும் உள்ளனர். சரீர உணர்வு துண்டிக்கப்பட வேண்டும். ‘நீங்கள் மரணிக்கும்போது, உங்களைப் பொறுத்தவரை உலகமே மரணித்துவிட்டது’ என்று கூறப்பட்டுள்ளது. சிவபாபாவை நினைவு செய்தவாறே, நீங்கள் வீடு திரும்ப வேண்டும். இந்த ஸ்திதியை உருவாக்குவதற்கு முயற்சி தேவை. பாரதத்தில் தேவதர்மம் இருந்தபோது, சந்தோஷம், அமைதி, தூய்மை இருந்ததென்று ஏணிப்படத்தைப் பயன்படுத்தி விளங்கப்படுத்த முடியும். மக்கள் இப்பொழுது சந்தோஷத்தை இழந்திருப்பதனால், அவர்கள் தமது வீட்டை நினைவு செய்கின்றார்கள். ஏணிப்படத்தைப் பயன்படுத்தி எவருக்கும் விளங்கப்படுத்துவது மிகவும் நல்லது. ஏணிப் படத்திற்கு முன்னால் சென்று அமர்ந்திருங்கள், பாரத மக்களாகிய நீங்கள் 84 பிறவிகளை எடுத்திருக்கின்றீர்கள் என்பது உங்கள் புத்தியில் நிலைத்திருக்கும். 84 பிறவிகள் விளங்கப்படுத்தப்பட வேண்டும். பின்னர், இதற்கேற்ப, அரைக் கல்பத்தின் பின்னர் வருபவர்கள் நிச்சயமாகக் குறைந்தளவான பிறவிகளையே எடுப்பார்கள் என்பது விளங்கப்படுத்தப் படுகின்றது. இந்த ஞானம் நாள் முழுவதும் உங்கள் புத்தியில் தொடர்ந்தும் தோன்றியவண்ணம் இருக்கவேண்டும். சத்திய யுகத்திலும் திரேதா யுகத்திலும் மக்கள் முற்றிலும் விகாரமற்றவர்களாகவும், பூஜிக்கத் தகுதி வாய்ந்தவர்களாகவும் இருந்தார்கள். அதன் பின்னர் அவர்கள் விகாரம் நிறைந்த, பூஜிப்பவர்கள் ஆகிவிட்டார்கள். விகாரங்கள் நிறைந்தவர்கள் ஆகியதால், அவர்கள் பின்னர் தம்மை இந்துக்கள் என்று அழைக்கின்றார்கள். வேறு எவரும் தமது பெயரை மாற்றிக்கொள்ளவில்லை. இந்துக்கள் மாத்திரமே தமது பெயரை மாற்றியுள்ளனர். குழந்தைகளாகிய நீங்கள் இப்பொழுது இந்த ஞானத்தைப் பெறுகின்றீர்கள். ஞானக் கடலான பாபா, உங்களுக்குப் புதிய ஞானத்தைக் கொடுக்கின்றார். குழந்தைகளாகிய நீங்கள் ஏணிப் படத்தில் அதிகளவு கவனம் செலுத்தவேண்டும். ஞானத்தைக் குறிக்கும் எந்தப் படத்தின் முன்னால் நீங்கள் வந்து அமர்ந்தாலும், உங்கள் புத்தியில் அந்த ஞானம் நன்றாகப் பதியும். 84 பிறவிச் சக்கரத்தை எவ்வாறு விளங்கப்படுத்தலாம் என்பதையிட்டு, இரவு முழுவதும் உங்கள் புத்தி தொடர்ந்தும் வேலை செய்யும். அரைக் கல்பத்திற்கு இராவண இராச்சியம் உள்ளது. தாமதமாக வருபவர்கள் இந்த ஞானத்தை எடுக்கமாட்டார்கள். சத்திய யுகத்திற்கும் திரேதா யுகத்திற்கும் வருபவர்களே இந்த ஞானத்தை எடுக்கின்றார்கள். சத்திய யுகத்திற்கும் திரேதா யுகத்திற்கும் வராதவர்கள் இந்த ஞானத்தை எடுக்கமாட்டார்கள். இப்பொழுது பாரதத்தின் சனத்தொகையைப் பாருங்கள்! சத்திய, திரேதா யுகங்களில் வாழ்ந்தவர்களுக்கு ஒரு மகனும் ஒரு மகனும் மாத்திரமே இருந்தனர். பின்னர், சில குழப்பங்கள் ஏற்படுகின்றன. அப்பொழுதும் விகாரம் என்ற கேள்விக்கு இடமிருக்கவில்லை. இராவண இராச்சியம் துவாபர யுகத்துடன் ஆரம்பமாகின்றது. எவ்வாறாயினும், திரேதா யுகம் இரண்டு கலைகளால் குறைவடைவதால், தூய்மையும் சற்று குறைவடைகின்றது. இராவண இராச்சியத்தைப் பற்றியும் இராம இராச்சியத்தைப் பற்றியும் எவரும் புரிந்துகொள்ளவில்லை. இராஜ

அந்தஸ்தைக் கோருபவர்கள் நன்றாகக் கற்பார்கள். பிறருக்கும் நன்மையளிக்க வேண்டும் என்பதிலும் ஆர்வம் இருக்க வேண்டும். எனினும், அது உங்கள் பாக்கியத்தில் இல்லாதிருந்தால், நீங்கள் முயற்சி செய்ய மாட்டீர்கள். நீங்கள் தொடர்ந்தும் ஞானத்தைக் கிரகித்தால், பாபா உங்களை சேவைக்காக எங்கேனும் அனுப்புவார். சேவை செய்வதில் ஆர்வம் உள்ளவர்கள் தொடர்ந்தும் இரவு பகலாக சேவை செய்வார்கள். ஒருவருக்கு ஏணியின் உட்கருத்து புரிந்தால், அவரின் சந்தோஷப் பாதரசம் உயரும். பாபா ஞானக்கடல் ஆவார். குழந்தைகளாகிய நாங்கள் நதிகள் ஆவோம். எனவே நாங்கள் அதனை வெளிப்படுத்த வேண்டும். நாளுக்கு நாள், தொடர்ந்தும் விரிவாக்கம் இடம்பெறும். இராச்சியம் ஸ்தாபிக்கப்பட வேண்டும். ஏணிப் படத்தில், பாரதம் சத்திய யுகமாகவும், மேன்மையானதாகவும், தூய்மையானதாகவும் காட்டப்பட்டுள்ளது. ஆனால், அதே பாரதம் இப்பொழுது தூய்மையற்றும், சீரழிந்தும் கீழ் நிலையை அடைந்துவிட்டது. அனைவரும் சீரழிந்துள்ளதாலேயே பாபா வந்து அனைவருக்கும் சற்கதி அருள்கின்றார். இங்கு சில ஆத்மாக்கள் நல்லவர்களாகவும், ஏனைய ஆத்மாக்கள் தீயவர்களாகவும் உள்ளனர். சமயப் பற்றுள்ள ஒருவர் அதிகளவு பாவம் செய்வதில்லை. விலைமாதர்கள் அதிகளவு பாவம் செய்கின்றார்கள். இது ஒரு விலைமாதர் இல்லமாகும். சத்தியயுகம் சிவாலயமாகும், அதனை சிவபாபாவே ஸ்தாபிக்கின்றார். அது கிருஷ்ணாலயம் (கிருஷ்ணரின் உலகம்) என்றும் அழைக்கப்படுகின்றது. எவ்வாறாயினும், அதனை சிவபாபாவே ஸ்தாபிக்கின்றார். இந்த ஏணிப்படமும் அவசியமானதாகும். இதில் அதிகளவு கவனம் செலுத்தப்பட வேண்டும். ஏணிப் படத்தைப் பார்த்தாலே, உங்கள் 84 பிறவிகள் பற்றிய அனைத்து ஞானமும் உங்கள் புத்திகளுக்கு எட்டும். எவ்வாறாயினும், உள்ளார்த்தமாக நீங்கள் மிகவும் தூய்மையாக இருக்க வேண்டும். சிவபாபாவுடன் நீங்கள் யோகம் செய்தால் மாத்திரமே நீங்கள் போதை கொண்டிருப்பதுடன், உங்களால் உயர்ந்ததோர் அந்தஸ்தையும் கோர முடியும். 'எனக்கு என்ன கிடைத்தாலும் சந்தோஷம்! எனது பாக்கியம் எதுவாயினும் பரவாயில்லை!' என்று கூறாதீர்கள். சேவை செய்வதில் உங்களுக்கு ஆர்வம் இருக்க வேண்டும். உங்கள் சரீரத்திற்கு உத்தரவாதம் இல்லை. நீங்கள் மேலும் முன்னேறிச் செல்லும்போது, மிகவும் தீவிரமாக அனர்த்தங்கள் இடம்பெறும். அப்பொழுது, நீங்கள் வெறுங்கையுடன் திரும்பிச் செல்ல நேரிடும். பூமி அதிர்ச்சியில் ஆயிரக் கணக்கானோர் மரணிக்கும்போது, பயம் ஏற்படும். யோக யாத்திரையின் மூலமே நாங்கள் சதோபிரதான் ஆகி பிறரையும் அவ்வாறு ஆக்க வேண்டும். தானம் செய்வதன் மூலம் உங்கள் செல்வம் என்றுமே குறைவடையாது. முயற்சி செய்யுங்கள். 21 பிறவிகளுக்கு உங்கள் சொந்தக் கால்களில் நீங்கள் நிற்க வேண்டும் என்பதால் நீங்கள் மிகவும் நன்றாக முயற்சி செய்ய வேண்டும் என்று தந்தை உங்களுக்குத் தொடர்ந்தும் விளங்கப்படுத்துகின்றார். இதுவே முயற்சி செய்வதற்கான நேரமாகும். நாங்கள் எவ்வாறு 21 பிறவிகளுக்கான இராச்சியத்தைக் கோருகின்றோம் என்பது உலகிலுள்ள வேறு எவருக்கும் தெரியாது. இந்த ஏணிப்படத்தைப் பயன்படுத்துவதன் மூலம், நீங்கள் எவ்வாறு 84 பிறவிகளை எடுக்கலாம் என்பதை உங்களால் மிக நன்றாக விளங்கப்படுத்த முடியும். ஆக உச்சியில் எழுதப்பட்டுள்ளது: கடவுள் சிவன் பேசுகின்றார். அசரீரியானவரும், தூய்மையாக்குபவரும், ஞானக்கடலுமானவர் விளங்கப்படுத்துகிறார். அவர் விளங்கப்படுத்துவதை செவிமடுப்பவர்கள் பின்னர், பிறருக்கு விளங்கப்படுத்துவார்கள்: குழந்தைகளே, நீங்கள் இப்பொழுது பல பொக்கிஷங்களைப் பெறுகிறீர்கள், ஆகையால் நீங்கள் அவற்றை எடுத்துக்கொள்ள வேண்டும். நீங்கள் உயர்ந்ததோர் அந்தஸ்தைக் கோரவேண்டும். இது இல்லறப் பாதைக்கான ஞானமாகும். ஒரு குடும்பத்தில் ஒருவர் ஞானத்தை எடுத்திருந்து இன்னொருவர் எடுத்திருக்காவிட்டால் குழப்பம் உருவாகும். மரக்கன்று நாட்டப்பட்டுள்ளது. பூஜிக்கத் தகுதி வாய்ந்தவர்கள் எவ்வாறு பூஜிப்பவர்கள் ஆகினார்கள் என்பது புரிந்துகொள்ளப்பட வேண்டிய இரகசியமாகும். அதி பூஜிக்கத் தகுதிவாய்ந்த, தூய்மையானவர்களே, அதி தூய்மையற்றவர்களாகவும் ஆகுகின்றார்கள். நான் இவரின் பல பிறவிகளின் இறுதிப் பிறவியில் இவருக்குள் பிரவேசித்துள்ளேன். அனைவரும் தூய்மையற்றவர்களே. தந்தை விளங்கப்படுத்துகின்றார், தாதாவும் விளங்கப்படுத்துகின்றார், தாதிமாரும் விளங்கப்படுத்துகின்றார்கள். இது மாத்திரமே சகோதர, சகோதரிகளின் வியாபாரமாகும். வீட்டில் வாழ்பவர்கள் தாமரையைப் போன்று தூய்மையாகினால், அவர்களால் உங்களை விட விரைந்து செல்ல முடியும். முட்காட்டில் வாழ்பவர்கள் தொடர்ந்தும் சேவை செய்தால், அதிகளவு வெகுமதியைப் பெறுவார்கள். வீட்டில் வாழ்பவர்கள் மிகவும் நன்றாகச் சேவை செய்தால், அவர்கள் சேவை செய்வதில் அதிகளவு குதூகலம் அடைவார்கள். சிவபாபாவும் உதவுவார். அவர் கூறுவார்: ஓ.கே, உங்கள் வேலையை விட்டுவிட்டு, இன்ன இன்ன இடத்திற்குச் சென்று சேவை செய்யுங்கள். உதாரணமாக, புரொஜெக்டர் மூலம் விளங்கப்படுத்துவதற்கு நீங்கள் அழைக்கப்படுகின்றீர்கள். உங்களுடன் பிரதானமான ஐந்தாறு படங்களுக்கும் எடுத்துச் செல்லுங்கள். அங்கு சென்று சேவை செய்த பின்னர் இங்கு திரும்பி வாருங்கள். சேவை செய்வதில் ஆர்வம் உள்ளவர்கள் கூறுவார்கள்: நாங்கள் சென்று விளங்கப்படுத்துவோம். அங்கு நிலையங்களும் திறக்கப்படலாம். உங்களுக்கு பல அழைப்பிதழ்களும் கிடைக்கக் கூடும். சேவை தொடர்ந்தும் அதிகரிக்கும். தந்தை உங்கள் புகழைப் பாடுவார்: இக் குழந்தை மிக நன்றாகச் சேவை செய்கின்றார். சிலரோ சேவையைக் கண்டு மூன்று மைல்களுக்கு அப்பால் ஓடுகின்றார்கள். சேவை செய்வதில் ஆர்வம் உள்ளவர்களுக்கு உதவியும் கிடைக்கின்றது. தந்தையின் சேவையை அதிகளவு செய்யும்போது, உங்களுக்கு அதிகளவு சக்தி கிடைப்பதுடன், உங்கள் ஆயுட்காலமும் அதிகரிக்கும். சந்தோஷப் பாதரசமும் உயரும். உங்கள் சொந்தக் குலத்தில் நீங்கள் பிரபல்யமும் அடைவீர்கள். முயற்சி செய்வதனால் உங்களால் அந்தளவிற்கு மேன்மையடைய முடியுமாயின், அதற்கேற்ற முயற்சியையும் நீங்கள் செய்ய வேண்டும். உங்கள் செயற்பாடுகளிலிருந்து, உங்களுக்கு சேவையில் ஆர்வம் உள்ளதா என்பதை அறிந்துகொள்ள முடியும். இரவுபகலாக, உங்களுக்கான வருமானத்தில் அக்கறை கொண்டிருங்கள். இந்த வருமானம் மிகவும் மகத்துவமானது.

சிலவேளைகளில், குழந்தைகளுக்கு புத்துணர்ச்சி கொடுக்க வேண்டும் என்ற எண்ணத்தை பாபாவும் கொண்டிருக்கின்றார். அவர்கள் அதிகளவு சந்தோஷப்படுவார்கள்! பாபா சேவை செய்கின்ற குழந்தைகளை மாத்திரமே நினைவு செய்கின்றார். அமிர்தவேளையில், ஞானத்தைக் கடைதல் என்ற நடனம் மிகவும் நன்றாக நடக்கின்றது. ஒருவரின் வியாபாரம் எதுவாயினும், அதிலேயே அவர் தன்னை ஈடுபடுத்திக் கொண்டிருப்பார். காலையில் மிகவும் நன்றாகக் கடைய முடியும். முதலில் நீங்கள் முரளியை மிக நன்றாகக் கிரகிக்க வேண்டும். நீங்கள் மீட்டல் செய்தாலே உங்களால் ஞானத்தைப் பிறருக்குக் கொடுக்க முடியும். ஆரம்ப காலங்களில், பாபா அதிகாலை 2 மணிக்கு விழித்தெழுந்து முரளியை எழுதுவார். பின்னர் காலையில், மம்மா அதனை வாசித்து முரளி வகுப்பை நடாத்துவார். உங்கள் கைகளில் ஒரு முரளி இல்லாவிட்டாலும்கூட, உங்களால் சிறப்பாக வகுப்பை நடாத்த முடியும். முரளியை கற்பதில் ஆர்வம் கொண்டிருந்து, பின்னர் அதனைப் பற்றிச் சிந்திக்கின்ற குழந்தைகள் தொடர்ந்தும் சேவை செய்வார்கள். முரளியைக் கற்பதால், அவர்கள் விழிப்படைவார்கள். முரளி அச்சடித்தல் வேலை மிகவும் வலுவுடன் தொடர்ந்தும் இடம்பெறும். ஒலிப்பதிவு நடாக்களின் தொழிற்பாடும் அதிகரிக்கும். முரளிகள் வெளிநாடுகளுக்கு அனுப்பப்படும். அது ஒருவரின் புத்தியில் நிலைத்திருக்குமாயின், அவர் போதையடைவார். அவர் நடந்து உலாவித் திரியும்போதெல்லாம், 84 பிறவிகளின் சக்கரம் அவரது புத்தியில் தொடர்ந்தும் சுழன்று கொண்டிருக்கும். சில குழந்தைகளின் புத்தியில் எதுவும் புகுவதில்லை. அவர்களின் சந்தோஷப் பாதரசம் உயர்வதில்லை. நாள்முழுவதும் இதுவே உங்கள் வியாபாரமாக இருக்க வேண்டும். இதுவே அனைத்திலும் அதிமேன்மையான வியாபாரமாகும். பாபாவும் வியாபாரி என்றே அழைக்கப்படுகின்றார். இந்த ஞான இரத்தினங்களின் வியாபாரத்தை அரிதாக சிலரே செய்கின்றார்கள். இது நாள்முழுவதும் உங்கள் புத்தியில் சுழன்றுகொண்டிருக்க வேண்டும் என்பதுடன், நீங்கள் சந்தோஷத்தின் போதையுடனும் இருக்க வேண்டும். இந்தச் சந்தோஷம் முழுவதும் உள்ளார்த்தமானது. ஆத்மா சந்தோஷத்தை அனுபவம் செய்கின்றார்: ஆஹா! நான் இப்பொழுது பாபாவைக் கண்டுவிட்டேன்! எல்லையற்ற தந்தை 84 பிறவிகளின் கதையை எங்களுக்குக் கூறியுள்ளார். குழந்தைகள் நிச்சயமாகத் தமது நன்றியை தந்தைக்கும் ஆசிரியருக்கும் தெரிவிப்பார்கள். ஓர் ஆசிரியரினால், ஒரு மாணவன் சித்தியடையும்போது, அவர் தனது ஆசிரியருக்கு பரிசு ஒன்றை அனுப்புவார். பாபா எங்களுக்கு அதிமேலானதொரு கல்வியைக் கற்பிக்கின்றார், அதன்மூலம் நாங்கள் உலக அதிபதிகள் ஆகுகின்றோம் என்பது குழந்தைகளாகிய உங்களுக்குத் தெரியும். இக்கல்வி மிக இலகுவானதாகும். ஆனால் நீங்கள் முழுமையாகக் கவனம் செலுத்துவதில்லை. இக்கல்வி முதந்தரமானது. இதனைப் புரிந்து கொள்வதால், எதிர்காலத்தில் நீங்கள் அளவற்ற பொக்கிஷங்களைப் பெறுவீர்கள். அது அற்புதமாகும். நீங்கள் அடையும் தரம் என்னவென்பதைக் குழந்தைகளாகிய உங்கள் ஒவ்வொருவராலும் புரிந்துகொள்ள முடியும். அனைத்தும் சேவையிலேயே தங்கியுள்ளது. பாபா கூறுவார்: மூன்றாம் தரத்திலிருந்து வெளியேறி, முதந்தரத்திற்கு வாருங்கள். அப்பொழுதே உங்களால் ஓர் அந்தஸ்தைப் பெறமுடியும். 21 பிறவிகளுக்கான பெறுபெறுகள் அறிவிக்கப்படும். உங்கள் நேரத்தை நீங்கள் அநாவசியமாக வீணாக்கினால், பாபா கருணை கொள்கின்றார். பாபா விளங்கப்படுத்துகின்றார்: நாடக நியதிக்கு ஏற்ப, நான் உங்களுக்கு சற்கதி அருள்வதற்காக வந்துள்ளேன். இது சீரழிந்த உலகமாகும். 'நீங்கள் சீரழிந்துள்ளீர்களா?' என நீங்கள் அவர்களிடம் வினவினால், 'இது எங்களுக்கு சுவர்க்கமாகும், நாங்கள் சுவர்க்கத்தில் அமர்ந்திருக்கின்றோம்' என்று அவர்கள் பதிலளிப்பார்கள். சத்திய யுகமே சுவர்க்கம் என்று அழைக்கப்படுகின்றது என்பது எவரது புத்திக்கும் எட்டுவதில்லை. பெரிய புலவர்களும், பண்டிதர்களும் இருக்கின்றார்கள். இது கலியுக, பழைய உலகம் என்பது எவரது புத்திக்கும் எட்டவில்லை. அவர்கள் இங்கே மிகவும் அகங்காரத்துடன் இருக்கின்றார்கள். பக்தி மார்க்கம் மிகவும் வலிமையானது. பக்தியில் அதிகளவு பகட்டு உள்ளது. பல நூறாயிரக் கணக்கான மக்கள் கும்பமேலாக்களுக்கு (ஒன்றுகூடல்கள்) செல்கின்றார்கள். இதுவே இறுதிப் பகட்டு ஆகும். மாயை உங்களை இப்பக்கத்திற்கு வர அனுமதிப்பதில்லை. அவள் தொடர்ந்தும் ஒரு எலியைப் போன்று தனது வாயினால் ஊதியும் கடித்தும் உங்கள் இரத்தம் முழுவதையும் உறிஞ்சி எடுக்கின்றாள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. அதிகாலையில் எழுந்து, ஞானக்கடலைக் கடையுங்கள். முரளியை வாசித்து, அதனைக் கடைந்து, அதனைக் கிரகியுங்கள். அழியாத ஞான இரத்தினங்களின் வியாபாரத்தைச் செய்யுங்கள்.
2. சேவை செய்வதில் அதிகளவு ஆர்வம் கொண்டிருங்கள். சரீரத்திற்கான எந்த உத்தரவாதமும் இல்லை. ஆகையால் 21 பிறவிகளுக்கான வருமானத்தை இப்பொழுதே ஈட்டிக் கொள்ளுங்கள்.

ஆசீர்வாதம்: நீங்கள் ஞானம் நிறைந்தவராக இருந்து, கருணைப் பார்வையினால் வெறுப்பான பார்வை எதனையும் முடித்துவிடுவீர்களாக. ஒருவர் மற்றவரின் சம்ஸ்காரங்களை அறிந்தவர்களாகவும், தமது சொந்த சம்ஸ்காரங்களை மாற்றுவதில் திளைத்திருப்பவர்களுமான குழந்தைகள் “இவர் எப்பொழுதும் இப்படித்தான்” என ஒருபோதும் நினைக்கமாட்டார்கள். அவர்கள் ஞானம் நிறைந்தவர்கள் எனக் கூறப்படுகின்றனர். அவர்கள் தங்களை மாத்திரமே பார்ப்பதுடன், தடைகளிலிருந்து விடுபட்டிருப்பார்கள். அவர்களின் சம்ஸ்காரங்கள் தந்தையினுடையது போன்று கருணையுள்ளதாக இருக்கும். அவர்களின் கருணையான பார்வையானது வெறுப்பான பார்வை எதனையும் முடித்துவிடுகின்றது. அத்தகைய கருணை நிறைந்த குழந்தைகள் ஒருபோதும் ஒருவரோடொருவர் முரண்பாடுகளைக் கொண்டிருக்க மாட்டார்கள். அவர்கள் தகுதியானவர்களாகவும், கீழ்ப்படிவானவர்களாகவும் இருந்து, அதற்கான அத்தாட்சியையும் வழங்குவார்கள்.

சுலோகம்: கடவுள் பற்றிய எண்ணங்களை சதா கொண்டிருப்பவர்கள் கவலையற்ற சக்கரவர்த்திகள் ஆவர், அவர்களால் எவ்வகையான கவலைகளையும் கொண்டிருக்க முடியாது.

ஓம் சாந்தி